
Bhadracharipranidhana Stotram

भद्रचरीप्रणिधानस्तोत्रम्

Document Information



Text title : Bhadracharipranidhana Stotram

File name : bhadracharIpraNidhAnastotram.itx

Category : misc, buddha, stotra

Location : doc_z_misc_general

Transliterated by : DSBC staff

Proofread by : Miroj Shakya

Acknowledge-Permission: Prof. Miroj Shakya, Text Nagarjuna Institute of Exact Methods,

Digital Sanskrit Buddhist Canon Project, University of the West <https://www.dsbcproject.org/>

Latest update : March 8, 2025

Send corrections to : sanskrit at cheerful dot c om

This text is prepared by volunteers and is to be used for personal study and research. The file is not to be copied or reposted without permission, for promotion of any website or individuals or for commercial purpose.

Please help to maintain respect for volunteer spirit.

Please note that proofreading is done using Devanagari version and other language/scripts are generated using **sanscript**.

March 8, 2025

sanskritdocuments.org

भद्रचरीप्रणिधानस्तोत्रम्



अथ खलु समन्तभद्रो बोधिसत्त्वो महासत्त्वः एवमेव
लोकधातुपरम्परानभिलाष्यानभिलाष्य बुद्धक्षेत्रपरमाणुरजःसमान्
कल्पान् कल्पप्रसरानभिद्योत्यमानो भूयस्या मात्रया गाथाभिगीतेन
प्रणिधानमकार्षीत् -

यावत् केचि दशदिशि लोके सर्वत्रियध्वगता नरसिंहाः ।
तानहु वन्दमि सर्वि अशेषान् कायतु वाच मनेन प्रसन्नः ॥ १ ॥

क्षेत्ररजोपमकायप्रमाणैः सर्वजिनान करोमि प्रणामम् ।
सर्वजिनाभिमुखेन मनेन भद्रचरीप्रणिधानबलेन ॥ २ ॥

एकरजाग्रि रजोपमबुद्धा बुद्धसुतान निषण्णकु मध्ये ।
एवमशेषत धर्मतधातुं सर्वधिमुच्यमि पूर्णजिनेभि ॥ ३ ॥

तेषु च अक्षयवर्णसमुद्रान् सर्वस्वराङ्गसमुद्ररुतेभिः ।
सर्वजिनान गुणान् भणमानस्तान् सुगतान् स्तवमी अहु सर्वान् ॥ ४ ॥

पुष्पवरेभि च माल्यवरेभिर्वाद्यविलेपनछत्रवरेभिः ।
दीपवरेभि च धूपवरेभिः पूजन तेष जिनान करोमि ॥ ५ ॥

वस्त्रवरेभि च गन्धवरेभिश्चूर्णपुटेभि च मेरुसमेभिः ।
सर्वविशिष्टवियूहवरेभिः पूजन तेष जिनान करोमि ॥ ६ ॥

या च अनुत्तरपूज उदारा तानधिमुच्यमि सर्वजिनानाम् ।
भद्रचरी अधिमुक्तिबलेन वन्दमि पूजयमी जिनसर्वान् ॥ ७ ॥

यच्च कृतं मयि पापु भवेय्या रागतु द्वेषतु मोहवशेन ।
कायतु वाच मनेन तथैव तं प्रतिदेशयमी अहु सर्वम् ॥ ८ ॥

यच्च दशदिशि पुण्य जगस्य शैक्ष अशैक्षप्रत्येकजिनानाम् ।
बुद्धसुतानथ सर्वजिनानां तमनुमोदयमी अहु सर्वम् ॥ ९ ॥

ये च दशदिशि लोकप्रदीपा बोधिविबुद्ध असङ्गतप्राप्ताः ।
 तानहु सर्वि अध्येषमि नाथान् चक्रु अनुत्तरु वर्तनतायै ॥ १० ॥
 येऽपि च निर्वृति दर्शितुकामास्तानभियाचमि प्राञ्जलिभूतः ।
 क्षेत्रजोपमकल्प निहन्तु सर्वजगस्य हिताय सुखाय ॥ ११ ॥
 वन्दनपूजनदेशनताय मोदनध्येषणयाचनताय ।
 यच्च शुभं मयि सञ्चितु किञ्चिद्बोधयि नामयमी अहु सर्वम् ॥ १२ ॥
 पूजित भोन्तु अतीतक बुद्धा ये च ध्रियन्ति दशदिशि लोके ।
 ये च अनागत ते लघु भोन्तु पूर्णमनोरथ बोधिविबुद्धाः ॥ १३ ॥
 यावत केचि दशदिशि क्षेत्रास्ते परिशुद्ध भवन्तु उदाराः ।
 बोधिद्रुमेन्द्रगतेभि जिनेर्भिवुद्धसुतेभि च भोन्तु प्रपूर्णाः ॥ १४ ॥
 यावत केचि दशदिशि सत्त्वास्ते सुखिता सद भोन्तु अरोगाः ।
 सर्वजगस्य च धर्मिकु अर्थो भोन्तु प्रदक्षिणु ऋध्यतु आशाः ॥ १५ ॥
 बोधिचरि च अहं चरमाणो भवि जातिस्मरु सर्वगतीषु ।
 सर्वसु जन्मसु च्युत्युपपत्ती प्रव्रजितो अहु नित्यु भवेय्या ॥ १६ ॥
 सर्वजिनानुशिक्षयमाणो भद्रचरि परिपूरयमाणः ।
 शीलचरि विमलां परिशुद्धां नित्यमखण्डमछिद्र चरेयम् ॥ १७ ॥
 देवरुतेभि च नागरुतेभिर्यक्षकुम्भाण्डमनुष्यरुतेभिः ।
 यानि च सर्वरुतानि जगस्य सर्वरुतेष्वहु देशयि धर्मम् ॥ १८ ॥
 ये खलु पारमितास्वभियुक्तो बोधियि चित्तु न जातु विमुद्येत् ।
 येऽपि च पापक आवरणायास्तेषु परिक्षयु भोतु अशेषम् ॥ १९ ॥
 कर्मतु क्लेशतु मारपथातो लोकगतीषु विमुक्तु चरेयम् ।
 पद्म यथा सलिलेन अलिप्तः सूर्यशशी गगनेव असक्तः ॥ २० ॥
 सर्वि अपायदुखां प्रशमन्तो सर्वजगत् सुखि स्थापयमानः ।
 सर्वजगस्य हिताय चरेयं यावत क्षेत्रपथा दिशतासु ॥ २१ ॥
 सत्त्वचरिमनुवर्तयमानोऽहं बोधिचरि परिपूरयमाणः ।
 भद्रचरि च प्रभावयमानः सर्वि अनागतकल्प चरेयम् ॥ २२ ॥
 ये च सभागत मम चर्याये तेभि समागमु नित्यु भवेय्या ।
 कायतु वाचतु चेतनतो चा एकचरि प्रणिधान चरेयम् ॥ २३ ॥

येऽपि च मित्रा मम हितकामा भद्रचरीय निदर्शयितारः ।
 तेभि समागमु नित्यु भवेय्या तांश्च अहं न विरागयि जातु ॥ २४ ॥
 सम्मुख नित्यमहं जिन पश्ये बुद्धसुतेभि परीवृतु नाथान् ।
 तेषु च पूज करेयु उदारं सर्वि अनागतकल्पमखिन्नः ॥ २५ ॥
 धारयमाणु जिनान सद्धर्म बोधिचरि परिदीपयमानः ।
 भद्रचरि च विशोधयमानः सर्वि अनागतकल्प चरेयम् ॥ २६ ॥
 सर्वभवेषु च सञ्चरमाणः पुण्यतु ज्ञानतु अक्षयप्राप्तः ।
 प्रज्ञौपायसमाधिविमोक्षैः सर्वगुणैर्भवि अक्षयकोशः ॥ २७ ॥
 एकरजाग्रि रजोपमक्षेत्रा तत्र च क्षेत्रि अचिन्तियबुद्धान् ।
 बुद्धसुतान निषण्णकु मध्ये पश्यिय बोधिचरि चरमाणः ॥ २८ ॥
 एवमशेषत सर्वदिशासु बालपथेषु त्रियध्वप्रमाणान् ।
 बुद्धसमुद्र थ क्षेत्रसमुद्रानोतरि चारिककल्पसमुद्रान् ॥ २९ ॥
 एकस्वराङ्गसमुद्ररुतेभिः सर्वजिनान स्वराङ्गविशुद्धिम् ।
 सर्वजिनान यथाशयघोषान् बुद्धसरस्वतिमोतरि नित्यम् ॥ ३० ॥
 तेषु च अक्षयघोषरुतेषु सर्वत्रियध्वगतान जिनानाम् ।
 चक्रनयं परिवर्तयमानो बुद्धिबलेन अहं प्रविशेयम् ॥ ३१ ॥
 एकक्षणेन अनागतसर्वान् कल्पप्रवेश अहं प्रविशेयम् ।
 येऽपि च कल्प त्रियध्वप्रमाणास्तान् क्षणकोटिप्रविष्ट चरेयम् ॥ ३२ ॥
 ये च त्रियध्वगता नरसिंहास्तानहु पश्यिय एकक्षणेन ।
 तेषु च गोचरिमोतरि नित्यं मायगतेन विमोक्षबलेन ॥ ३३ ॥
 ये च त्रियध्वसुक्षेत्रवियूहास्तानभिनिर्हरि एकरजाग्रे ।
 एवमशेषत सर्वदिशासु ओतरि क्षेत्रवियूह जिनानाम् ॥ ३४ ॥
 ये च अनागत लोकप्रदीपास्तेषु विबुध्यन चक्रप्रवृत्तिम् ।
 निर्वृतिदर्शननिष्ठ प्रशान्तिं सर्वि अहमुपसङ्गमि नाथान् ॥ ३५ ॥
 ऋद्धिबलेन समन्तजवेन ज्ञानबलेन समन्तमुखेन ।
 चर्यबलेन समन्तगुणेन मैत्रबलेन समन्तगतेन ॥ ३६ ॥
 पुण्यबलेन समन्तशुभेन ज्ञानबलेन असङ्गगतेन ।

प्रज्ञौपायसमाधिबलेन बोधिबलं समुदानयमानः ॥ ३७ ॥
 कर्मबलं परिशोधयमानः क्लेशबलं परिमर्दयमानः ।
 मारबलमवलं करमाणः पूरयि भद्रचरीबल सर्वान् ॥ ३८ ॥
 क्षेत्रसमुद्र विशोधयमानः सत्त्वसमुद्र विमोचयमानः ।
 धर्मसमुद्र विपश्यमानो ज्ञानसमुद्र विगाहयमानः ॥ ३९ ॥
 चर्यसमुद्र विशोधयमानः प्रणिधिसमुद्र प्रपूरयमाणः ।
 बुद्धसमुद्र प्रपूजयमानः कल्पसमुद्र चरेयमखिन्नः ॥ ४० ॥
 ये च त्रियध्वगतान जिनानां बोधिचरिप्रणिधानविशेषाः ।
 तानहु पूरयि सर्वि अशेषात् भद्रचरीय विबुध्यय बोधिम् ॥ ४१ ॥
 ज्येष्ठकु यः सुतु सर्वजिनानां यस्य च नाम समन्ततभद्रः ।
 तस्य विदुस्य सभागचरीये नामयमी कुशलं इमु सर्वम् ॥ ४२ ॥
 कायतु वाच मनस्य विशुद्धिश्चर्यविशुद्ध्यथ क्षेत्रविशुद्धिः ।
 यादृशनामन भद्रविदुस्य तादृश भोतु समं मम तेन ॥ ४३ ॥
 भद्रचरीय समन्तशुभाये मञ्जुशिरिप्रणिधान चरेयम् ।
 सर्वि अनागत कल्पमखिन्नः पूरयि तां क्रिय सर्वि अशेषाम् ॥ ४४ ॥
 नो च प्रमाणु भवेय्य चरीये नो च प्रमाणु भवेय्य गुणानाम् ।
 अप्रमाणु चरियाय स्थित्वा जानमि सर्वि विकुर्वितु तेषाम् ॥ ४५ ॥
 यावत निष्ठ नभस्य भवेय्या सत्त्व अशेषत निष्ठ तथैव ।
 कर्मतु क्लेशतु यावत निष्ठा तावत निष्ठ मम प्रणिधानम् ॥ ४६ ॥
 ये च दशदिशि क्षेत्र अनन्ता रत्नालङ्कृतु दद्यु जिनानाम् ।
 दिव्य च मानुष सौख्यविशिष्टां क्षेत्ररजोपम कल्प ददेयम् ॥ ४७ ॥
 यश्च इमं परिणामनराजं श्रुत्व सकृज्जनयेदधिमुक्तिम् ।
 बोधिवरामनुप्रार्थयमानो अग्रे विशिष्ट भवेदिमु पुण्यम् ॥ ४८ ॥
 वर्जित तेन भवन्ति अपाया वर्जित तेन भवन्ति कुमित्राः ।
 क्षिप्रु स पश्यति तं अमिताभं यस्मिन् भद्रचरि प्रणिधानम् ॥ ४९ ॥
 लाभ सुलब्ध सजीवितु तेषां स्वागत ते इमु मानुषजन्म ।
 यादृशु सो हि समन्ततभद्रस्तेऽपि तथा नचिरेण भवन्ति ॥ ५० ॥

पापक पञ्च अनन्तरियाणि येन अज्ञानवशेन कृतानि ।
 सो इमु भद्रचरि भणमानः क्षिप्रु परिक्षयु नेति अशेषम् ॥ ५१ ॥
 ज्ञानतु रूपतु लक्षणतश्च वर्णतु गोत्रतु भोतिरूपेतः ।
 तीर्थिकमारगणेभिरधृष्यः पूजितु भोति स सर्वत्रिलोके ॥ ५२ ॥
 क्षिप्रु स गच्छति बोधिद्रुमेन्द्रं गत्व निषीदति सत्त्वहिताय ।
 बुध्यति बोधि प्रवर्तयि चक्रं धर्षति मारु ससैन्यकु सर्वम् ॥ ५३ ॥
 यो इमु भद्रचरिप्रणिधानं धारयि वाचयि देशयितो वा ।
 बुद्धविजानति योऽत्र विपाको बोधि विशिष्ट म काङ्क्ष जनेथ ॥ ५४ ॥
 मञ्जुशिरी यथ जानति शूरः सो च समन्ततभद्र तथैव ।
 तेषु अहं अनुशिक्षयमाणो नामयमी कुशलं इमु सर्वम् ॥ ५५ ॥
 सर्वत्रियध्वगतेभि जिनेभिर्या परिणामन वर्णित अग्रा ।
 ताय अहं कुशलं इमु सर्वं नामयमी वर भद्रचरीये ॥ ५६ ॥
 कालक्रियां च अहं करमाणो आवरणान् विनिवर्तिय सर्वान् ।
 सम्मुख पश्यिय तं अमिताभं तं च सुखावतिक्षेत्र व्रजेयम् ॥ ५७ ॥
 तत्र गतस्य इमि प्रणिधाना आमुखि सर्वि भवेय्यु समग्रा ।
 तांश्च अहं परिपूर्य अशेषान् सत्त्वहितं करियावत लोके ॥ ५८ ॥
 तहि जिनमण्डलि शोभनिरम्ये पद्मवरे रूचिरे उपपन्नः ।
 व्याकरणं अहु तत्र लभेय्या सम्मुखतो अमिताभजिनस्य ॥ ५९ ॥
 व्याकरणं प्रतिलभ्य च तस्मिन् निर्मित कोटिशतेभिरनेकैः ।
 सत्त्वहितानि बहून्यहु कुर्या दिक्षु दशस्वपि बुद्धिबलेन ॥ ६० ॥
 भद्रचरिप्रणिधान पठित्वा यत्कुशलं मयि सञ्चितु किञ्चित् ।
 एकक्षणेन समुध्यतु सर्वं तेन जगस्य शुभं प्रणिधानम् ॥ ६१ ॥
 भद्रचरि परिणाम्य यदाप्तं पुण्यमनन्तमतीव विशिष्टम् ।
 तेन जगद्व्यसनौघनिमग्नं यात्वमिताभपुरि वरमेव ॥ ६२ ॥
 इति श्री भद्रचरीप्राणिधानस्तोत्रं सम्पूर्णम् ॥

Bhadracharipranidhana Stotram

pdf was typeset on March 8, 2025

Please send corrections to sanskrit@cheerful.com

